

20221502012

СОБРАНИЕ НА РЕПУБЛИКА СЕВЕРНА МАКЕДОНИЈА

Врз основа на членот 75, ставови 1 и 2 од Уставот на Република Северна Македонија, претседателот на Република Северна Македонија и претседателот на Собранието на Република Северна Македонија издаваат

У К А З

ЗА ПРОГЛАСУВАЊЕ НА ЗАКОНОТ ЗА ГАРАНЦИЈА НА РЕПУБЛИКА СЕВЕРНА МАКЕДОНИЈА НА ОБВРСКИТЕ ПО ДОГОВОРОТ ЗА ЗАЕМ ЗА ФИНАНСИРАЊЕ НА ТЕН-Т ПРОЕКТОТ ЗА АВТОПАТ ОД СКОПЈЕ ДО ГРАНИЦАТА СО КОСОВО, КОЈ ЌЕ СЕ СКЛУЧИ МЕЃУ ЕВРОПСКАТА БАНКА ЗА ОБНОВА И РАЗВОЈ И ЈАВНОТО ПРЕТПРИЈАТИЕ ЗА ДРЖАВНИ ПАТИШТА

Се прогласува Законот за гаранција на Република Северна Македонија на обврските по Договорот за заем за финансирање на ТЕН-т проектот за автопат од Скопје до границата со Косово, кој ќе се склучи меѓу Европската банка за обнова и развој и Јавното претпријатие за државни патишта,

што Собранието на Република Северна Македонија го донесе на седницата одржана на 27 јуни 2022 година.

Бр. 08-2956/1
27 јуни 2022 година
Скопје

Претседател на Република
Северна Македонија,
Стево Пендаровски, с.р.

Претседател
на Собранието на Република
Северна Македонија,
м-р **Talat Xhaferi, с.р**

ЗАКОН ЗА ГАРАНЦИЈА НА РЕПУБЛИКА СЕВЕРНА МАКЕДОНИЈА НА ОБВРСКИТЕ ПО ДОГОВОРОТ ЗА ЗАЕМ ЗА ФИНАНСИРАЊЕ НА ТЕН-Т ПРОЕКТОТ ЗА АВТОПАТ ОД СКОПЈЕ ДО ГРАНИЦАТА СО КОСОВО, КОЈ ЌЕ СЕ СКЛУЧИ МЕЃУ ЕВРОПСКАТА БАНКА ЗА ОБНОВА И РАЗВОЈ И ЈАВНОТО ПРЕТПРИЈАТИЕ ЗА ДРЖАВНИ ПАТИШТА

Член 1

Република Северна Македонија го гарантира намиравањето на обврските и исполнувањето на одредбите од Договорот за заем за финансирање на ТЕН-Т проектот за автопат од Скопје до границата со Косово, кој ќе се склучи меѓу Европската банка за обнова и развој и Јавното претпријатие за државни патишта во износ до 167.600.000 евра, доколку Јавното претпријатие за државни патишта не ги исполнува и сервисира обврските од Договорот за заем.

Член 2

Условите и начинот на користење на заемот се утврдуваат со Договорот за заем од членот 1 од овој закон, кој ќе се склучи меѓу Европската банка за обнова и развој и Јавното претпријатие за државни патишта за финансирање на ТЕН-Т проектот за автопат од Скопје до границата со Косово.

Член 3

Сите обврски кои произлегуваат од Договорот за заем од членот 2 од овој закон, како и сервисирањето на заемот ќе ги врши Јавното претпријатие за државни патишта од приходите кои ги остварува, во рокови и услови утврдени во Договорот за заем од членот 2 од овој закон.

Член 4

Рокот за отплата на заемот од членот 1 од овој закон е 16 години, со вклучен грејс-период од четири години. Заемот ќе се отплаќа во 24 полугодишни рати, на 20 март и на 20 септември секоја година.

Каматната стапка е варијабилна и се состои од шестмесечен ЕУРИБОР зголемен за маргина од 1%.

Јавното претпријатие за државни патишта ќе ѝ плати на Европската банка за обнова и развој еднакратна провизија во висина од 1% од износот на заемот во рок од седум дена од денот на ефективност на заемот.

Јавното претпријатие за државни патишта ќе ѝ плаќа на Европската банка за обнова и развој провизија за неповлечени средства во висина од 0,5% од заемот на годишно ниво.

Провизијата за неповлечени средства од заемот ќе започне да се пресметува по 60 дена од денот на потпишувањето на Договорот за заем од членот 2 од овој закон.

Член 5

За регулирање на меѓусебните права и обврски кои произлегуваат од Договорот за заем од членот 2 од овој закон и Договорот за гаранција, Министерството за финансии и Јавното претпријатие за државни патишта ќе склучат посебен договор.

Член 6

Прометот на добра и услуги извршен кон Јавното претпријатие за државни патишта наменети за реализација на ТЕН-Т проектот за автопат од Скопје до границата со Косово, финансиран со Договорот за заем од членот 2 од овој закон е ослободен од данок на додадена вредност со право на одбивка на претходниот данок.

Увозот на добра/стоки извршен од страна на Јавното претпријатие за државни патишта наменети за ТЕН-Т проектот за автопат од Скопје до границата со Косово, финансиран со Договорот за заем од членот 2 од овој закон е ослободен од данок на додадена вредност, увозни давачки и акциза на енергенти и данок на моторни возила за патнички автомобили.

За прометот кој е извршен кон Јавното претпријатие за државни патишта наменет за реализација на ТЕН-Т проектот за автопат од Скопје до границата со Косово, финансиран со Договорот за заем од членот 2 од овој закон, за кој истиот е даночен должник согласно со членот 32 точка 4 и членот 32-а од Законот за данокот на додадена вредност е ослободен од обврската да пресмета и да плати данок на додадена вредност.

Прометот на добра и услуги извршен кон избраниот изведувач од страна на Јавното претпријатие за државни патишта, кој ќе ги врши договорните работи наменети за реализација на ТЕН-Т проектот за автопат од Скопје до границата со Косово, финансиран со Договорот за заем од членот 2 од овој закон е ослободен од данок на додадена вредност со право на одбивка на претходниот данок.

Увозот на добра/стоки извршен од избраниот изведувач од страна на Јавното претпријатие за државни патишта наменети за ТЕН-Т проектот за автопат од Скопје до границата со Косово, финансиран со Договорот за заем од членот 2 од овој закон е ослободен од данок на додадена вредност, увозни давачки, и акциза на енергенти и данок на моторни возила за патнички автомобили.

За прометот кој е извршен кон избраниот изведувач од страна на Јавното претпријатие за државни патишта, кој ќе ги врши договорните работи наменети за реализација на ТЕН-Т проектот за автопат од Скопје до границата со Косово, финансиран со Договорот за заем од членот 2 од овој закон, за кој истиот е даночен должник согласно со членот 32 точка 4 и членот 32-а од Законот за данокот на додадена вредност е ослободен од обврската да пресмета и да плати данок на додадена вредност.

Даночниот обврзник кој врши промет за кој е ослободен од данок на додадена вредност согласно со ставовите 1, 3, 4 и 6 на овој член, задолжително, освен име (назив) на примателот на доброто или корисникот на услугата, во фактурата го наведува и називот на проектот и називот на Договорот за заем од членот 2 од овој закон.

Избраниот изведувач при увоз на доброта/стоките ослободени согласно со ставот 5 на овој член, на надлежниот царински орган задолжително му доставува копија од Договорот за заем од членот 2 од овој закон, потврда од Јавното претпријатие за државни патишта дека избраниот изведувач е избран да врши договорни работи на ТЕН-Т проектот за автопат од Скопје до границата со Косово и изјава дека увезените добра/стоки се наменети за реализација на ТЕН-Т проектот за автопат од Скопје до границата со Косово, финансиран со Договорот за заем од членот 2 од овој закон.

Прометот на добра и услуги од ставовите 4 и 6 на овој член, како и увозот на добра/стоки од ставот 5 на овој член, не може да го надмине износот од договорот меѓу Јавното претпријатие за државни патишта и избраниот изведувач за вршење на договорните работи наменети за реализација на ТЕН-Т проектот за автопат од Скопје до границата со Косово, финансиран со Договорот за заем од членот 2 од овој закон.

Член 7

За остварување на ослободувањето од членот 6 ставови 2 и 5 од овој закон, Јавното претпријатие за државни патишта, односно избраниот изведувач, поднесува барање до Министерството за финансии - Царинска управа.

Формата и содржината на барањето од ставот 1 на овој член и потребната документација која треба да се достави кон барањето, ги пропишува министерот за финансии.

Член 8

Добрата/стоките кои биле ослободени од плаќање увозни давачки врз основа на членот 6 ставови 2 и 5 од овој закон, во рок од три години од денот на увозот, не смее да се отуѓат, да се дадат на користење на друг, да се позајмат или поинаку да се употребат за други цели, а не за оние за кои биле ослободени од плаќање увозни давачки пред да бидат платени увозните давачки. Таквите предмети не смеат да се дадат во залог, да се изнајмат или да се дадат како осигурување за други обврски.

Доколку имателот на правото, пред истекот на рокот од ставот 1 на овој член, доброта/стоките кои биле ослободени од плаќање на увозни давачки врз основа на членот 6 ставови 2 и 5 од овој закон има намера да ги употреби за други цели, а не за оние за кои биле ослободени од плаќање увозни давачки, поднесува барање за плаќање царински долг до царинскиот орган.

Висината на царинскиот долг од ставот 2 на овој член, царинскиот орган го пресметува врз основа на елементите за утврдување давачки што важеле во моментот на поднесување на барањето за плаќање царински долг.

Во случај на непридржување на одредбите од ставовите 1 и 2 на овој член, висината на царинскиот долг се пресметува врз основа на елементите за утврдување давачки во моментот на прифаќање на царинската декларација, врз основа на која стоката била ослободена од плаќање увозни давачки.

Член 9

Подзаконскиот акт предвиден со овој закон ќе се донесе во рок од 60 дена од денот на влегувањето во сила на овој закон.

Член 10

Овој закон влегува во сила со денот на објавувањето во „Службен весник на Република Северна Македонија“.